


IL-HAJJA
f'Ghawdex

SUPPLIMENT NOVEMBRU 2009



“Bemvindos”

DJARJU TA' ŻJARA PASTORALI TAL-ISQOF MARIO GRECH FIL-BRAŽIL


13 ta' Settembru - 1 ta' Ottubru 2009



Mons. Isqof Mario Grech flimkien mas-saċerdoti u lajċi Ghawdxin quddiem is-Santwarju tal-Madonna Aparecida

Kien ilu jberren f'moħħ l-Isqof Mario Grech il-hsieb li xi darba jagħmel żjara lis-saċerdoti u l-lajċi missjunarji tagħna fl-art immensa tal-Brażil. Xi uħud minn dawn il-missjunarji kellhom diġà l-okkażjoni li jiltaqgħu mal-Isqof Mario fiż-żjarat tagħhom f'Ghawdex li jagħmlu kultant żmien. Il-hsieb tal-Isqof Mario sar realtà l-Hadd 13 ta' Settembru 2009.

Kmieni filgħodu fil-5.00a.m. l-ajruplan tal-British Airways illandja l-ajruport San Paolo wara titjira ta' madwar 10 sigħat minn Londra. L-Isqof Mario flimkien mal-grupp li kienu qed jakkumpanjawh fosthom tlett saċerdoti Dun Charles Sultana, Dun Eddie Zammit, l-Arcipriet Tarcisio Camilleri u żewġ lajċi Dr Anton Grech u Tarcisio Gauci sabu jilqgħuhom lil Patri Rikardu Attard, Malti Agostinjan membru ta' din il-komunità li ilha għal diversi snin preżenti fil-periferija ta' din l-ikbar metropoli tal-Brażil. Ta min jgħid li f'din il-komunità hemm ukoll bħala superjur, l-Ghawdexi Patri Adeodato Schembri li meta konna hemm inżerta Ghawdex.



Mons. Isqof flimkien ma' Dun Ġużepp Agius u Fr. Charles Sultana f'Iguacu

Rapport u Ritratti minn

Fr. EDDIE ZAMMIT



Wara ftit mumentu ta' mistrieħ fil-Kunvent tal-Agostinjani u żjara lill-Knisja ta' Santa Rita fl-istess kumpless, l-istess Patri Rikardu akkumpanja lill-Isqof Grech u l-grupp kollu fi żjara lis-Santwarju tal-Madonna Aparecida, il-Patruna tal-Brażil, vjaġġ ta' madwar sagħtejn bil-minibus. Kien il-jum tal-Hadd u f'jum bħal dak kien hemm xmara ta' pellegrini li ġew jinwistaw is-Santwarju. Il-vjaġġ lejn Aparecida kien okkażjoni biex wieħed jibda jiehu idea tas-sbuhija u d-diversita' li hemm fil-pajsaġġ Brażiljan. Kuluri u forom ta' kull xorta li jikkomunikaw emozzjonijiet ta' tama u ta' futur. Dan stajna narawh ukoll fl-uċuħ ta' dawk il-pellegrini li, b'kull xorta ta' mezz ta' trasport matul iż-żmien kollu tas-seña, jimlew kull rokna ta' dan is-Santwarju Kbir u massiċċ, simbolu tal-identità tal-fidi nisanija tal-Poplu Brażiljan.

Fil-knejjes kollha li żorna tul il-mawra tagħna f'dan il-pajjiż stajna nifhmu b'xi mod ir-rabta kbira li hemm bejn l-kattoliċi Brażiljani u l-Madonna Aparecida. L-istatwa żgħira tal-Madonna Aparecida kellna niltaqgħu magħha diversi drabi u f'postijiet differenti. Forsi l-ikbar post li rajnieħ l-iktar jixirqilha kien fil-kappella privata tal-Kardinal Primat tal-Brażil, l-Emminenza T. Mons. Geraldo Majella Agnello.

Minn San Paolo It-Tnejn 14 ta' Settembru wara nofsinħar kellna fil-programm laqgħa ma' Mons. Jose' Agius. Ahna għadna nsibuh Dun Ġużepp tal-Munxar. Forsi jixraqlu aħjar Dun Josè ta' Rolandia wara aktar

minn 50 sena marbut ma' din il-belt żghira qrib il-Belt ta' Londrina. Il-laqgħa miegħu sehħet wara vjaġġ bl-ajru lejn post meravilja tan-natura: Il-Kaskati ta' Iguazu. Iltqajna hdejn dawn l-ilmijiet kbar, simbolu ta' riġenerazzjoni spiritwali u ekonomika kbira. Il-Brażil fil-kobor u fid-diversità kbira tiegħu minn pajjiż ta' ftit riżorsi qiegħed bil-mod il-mod f'mixja dejjem iktar stabbli isib lilu innifsu u jiġġenera kull xorta ta' mezzi biex il-poplu tiegħu johroġ dak kollu li hemm sabiħ fih li għadu mhux magħruf. L-istess bħal ma ġara lil dawn il-kaskati kbar. Meta mar l-ewwel darba il-Brażil madwar 50 sena ilu, kien qiegħed jirrakuntalna Dun Jose' Agius, hadd ma kien jitkellem dwarhom. U illum saru wiehed mill-isbah postijiet li kull min iżur il-Brażil ifittex li jarahom. F'dan il-post konna ospitati għand hbieb ta' l-istess Mons. Josè.

Minn Iguazu bdejna il-vjaġġ twil lejn il-parroċċa ta' Mons. Josè: Rolandia, 8 sigħat sewqan. Vjaġġ li dehrilna ftit twil għalina li mdorrijin fi f'nofs siegħa naslu kullimkien! Deher iqsar għax l-atmosfera fil-minibus li pprova Dun Jose' kienet wahda hajja. Rakkonti minn Malta u Ghawdex, u rakkonti mill-Brażil. U f'hamsin sena preżenza f'dan il-pajjiż isib xi tghid! Waqfa sabiħa tul dan il-vjaġġ



Żjara lill-Isqof Malti Mons. Vicente Costa f'Toledo

kienet pprogrammata fil-belt ta' Toledo. Hawn kien hemm jistenniena l-Isqof Malti Dom Vincenzo Costa. Kienet laqgħa sabiħa u kommoventi. L-Isqof Costa kien f'din il-belt flimkien mas-saċerdoti tiegħu li kienu jagħmlu Irtir. L-Isqof Mario indirizza lil dawn is-saċerdoti u kellimhom dwar Malta u Ghawdex tagħna u r-rabta li għandhom il-gżejjer mal-miġja tal-Appostlu Pawlu. Kienet żjara qasira imma qawwiya u mimlija sentimenti ta' hbiberija u inkurraġġiment reċiproku bejn żewġ Isqofijiet żgħażaġh.

Rolandia wasalna xhin il-lejl kien dahal ġmielu. Imma sibna kollox lest. Dun Jose' kien haseb għal kollox u għalkemm ma konniex ser indumu wisq f'dil-belt hu hejja programm mimli u nteressanti. L-Erbgħa 16 ta' Settembru, filgħodu mas-sebħ iltqajna fil-Dar tal-Karmelitani f'Londrina għal laqgħa mal-Isqof tal-post Mons. Orlando Brandes u ma' Mons Albano Bartoletto Cavallin, l-Isqof Emeritu ta' din l-Arċidjoċesi. It-tnejn li huma kellhom kliem ta' apprezzament lejn il-hidma ta' Don Josè u tad-diversi missjunarji Maltin li hemm f'din l-Arċidjoċesi.

Iktar tard l-Isqof kien il-mistieden ta' Monsinjur Benny Gafà, missjunarju Malti mill-Imnsida, li huwa l-Arċipriet tal-Kattidral tal-Qalb Imqaddsa ta' Ġesù f'Londrina u hemm mexxa Pontifikal fil-preżenza ta' madwar 1400 ruħ. Kien fil-parti l-antika ta' dan il-Kattidral li Mons. Josè indikalna bħala l-post fejn huwa kien ġie ordnat sa' edrot wara perijodu ta' studju fl-istess belt madwar 50 sena ilu. L-istess Monsinjur Gafà wara l-quddiesa organizza iklha għas-saċerdoti Maltin preżenti f'Londrina fid-dar tal-Kattidral. Kien hemm ukoll min bħal Dun Ġwann Caruana mill-Mosta ġie mill-bogħod mill-inħawi tal-Amazonas u kellu jaqbad l-ajruplan biex jiġi għal din il-laqgħa mal-Isqof Mario. Kienu mumentali sbieħ ta' fraternità. Waqt l-ikla sar ukoll kollegament ma' Malta permezz tar-Radju RTK fil-programm ta' Tonio Bonello.



Mons. Isqof Grech mal-isqofijiet ta' Londrina



Laqgħa mal-missjunarji Maltin u Ghawdxin f'Facienda Tilia (Rolandia)

Lura għand Dun Josè l-Isqof Mario kien intervistat għal stazzjon tat-televizzjoni lokali u iktar tard mexxa quddiesja fil-knisja ta' Santa Monika tal-Agostinjani Maltin f'Rolandia, fejn bierek ukoll Stazzjonijiet ta' Via Sagra għal-knisja. Wara l-kappillan tal-parroċċa Patri Pawl Formosa stedinna lkoll għall-ikel fid-dar tal-parroċċa. L-għada l-Hamis 17 ta' Settembru, Don Josè hadna fuq żjara

fid-diversi proġetti soċjali li bħalissa qed imexxi biex jipprova jibni futur lill-ġenerazzjoni żagħżuġha. Żorna l-knisja u l-kumless tar-Riżurrezzjoni, Crecehes, l-iskola tas-Sorijiet Franiskani Maltin li ilhom preżenti f'din il-belt għal iktar minn 50 sena, kif ukoll il-proġett *Amor* li hija kooperattiva taż-żgħażaġh li thejjihom għad-dinja tax-xogħol.



Wieħed mill-proġetti edukattivi ta' Dun Ġużepp Agius (Rolandia)

F'nofsinar Don Josè hejja ikla għand familja hbieb tiegħu ġo *facienda* u ġew mistiedna is-saċerdoti Maltin li hemm f'Londrina u fi djoċesijiet fil-qrib. Kienet laqgħa ta' fraternita' sabiha hafna. Is-saċerdoti Maltin apprezzaw il-ġest ta' Mons. Isqof Mario Grech li sab hin jiltaqa' magħhom u jisma' ftit l-esperjenzi taż-żmien li għaddew f'ħidma ta' evanġeliżazzjoni. Iż-żjara għand Mons. Agius għalqet b'konċebrazzjoni fil-Knisja Matriċi ta' Rolandia. Kien qisu xi pontifkal tal-festi li soltu norganizzaw fil-parroċċi tagħna. U s-sorpriżi ma naqsux! F'knisja mballata bin-nies minkejja li kien jum f'nofs il-ġimgħa, il-Kor li kien ppreparat sewwa, kanta ukoll bil-Malti l-għanja *Tini Idejk* kif ukoll l-Innu Nazzjonali tagħna, filwaqt li soru Franġiskana Maltija, Suor Teodoretta li ilha għal diversi snin Rolandia, għolliet bi kburija l-Bandiera Maltija fost l-emozzjoni ta' hafna minna.

Iktar milli festa għall-Isqof Mario u l-mistednin tiegħu, kienet festa għal Dun Josè. Għall-kliem ta' apprezzament li esprimilu l-Isqof Mario f'isem id-djoċesi kollha



tagħna, l-kongregazzjoni preżenti ta' iktar minn 1000 ruħ mmexxija mill-prefett tal-Belt, nfexxet f'ċapċipa spontanja ta' radd il-ħajr għal saċerdot li għal komunità li ilu daqshekk snin iserviha huwa ħafna iktar minn sempliċi kappillan ta' parroċċa. Fi tmiem il-quddiesa l-Isqof Grech kien mistieden jikxef monument tal-knisja l-qadima ta' Rolandia u jbierek irhama b'tifkira taż-żjara tiegħu. B'hekk fil-pjazza prinċipali ta' Rolandia issa hemm żewġ monumenti li jfakkru iż-żjarat taż-żewġ Isqfijiet Għawdxin, Mons. Nikola Cauchi u Mons. Mario Grech.

Wara Rolandia t-tappa li kien imiss kienet Maceiò il-kapitali tal-Istat tal-Alogoas. Tlaqna il-Ġimgha 18 ta' Settembru filgħodu kmieni. Hawnhekk min-naha t'isfel tal-Brażil konna ser immorru fil-grigal punent tal-Brażil. Fid-Djoċesi ta' Maceiò għandna tlett saċerdoti Għawdxin. Dun Jimmy Xerri mir-Rabat, Dun Salv Vella mix-Xewkija, u Dun Alex Cauchi mill-Għarb. L-istorja tal-preżenza tas-saċerdoti Għawdxin f'din il-belt bdiet ma' Dun Jimmy 15 il-sena ilu fi żmien l-Isqof Sależjan Edevaldo Amaral li kien talab li xi saċerdoti Għawdxin jagħtu f'it għajnuna lil din id-djoċesi ta' iktar minn miljun ruħ. Dun Jimmy għamel żmien kappillan ta' Murici, wara għadda 5 snin Rettur tas-Seminarju interdjoċesan fl-istess belt. Illum qiegħed kappillan tal-parroċċa San Bastjan ta' Messias.

Dun Salv Vella ilu għal dawn l-aħħar 13 il-sena kappillan tal-parroċċa San Ġwann Battista u Santa Elizabetta f'Cha di Jaquiera, periferija ta' Maceiò, filwaqt li Dun Alex għadu kif ingħata parroċċa f'post pittoresk ħafna qrib il-baħar, Japaratinga, sagħtejn bogħod bil-karrozza minn Maceiò. Mal-wasla tagħna f'Maceiò Mons. Isqof iltaqa' l-ewwel ma' Dun Salv Vella. Hawn kellna laqgħat sbieħ mal-komunità parrokkjali. Fil-Knisja

Matrici s-Sibt 19 ta' Settembru, Mons Isqof mexxa l-funzjoni ta' l-ewwel tqarbina lil madwar 130 tfal. Kienet funzjoni pparteċipata mill-bidu sat-tmiem. Ma naqsux il-kant sabiħ u animat, ġesti, ċapċip u dak kollu li huwa espressjoni ta' ferħ.

F'din il-parroċċa Dun Salv bl-għajnuna ta' diversi benefatturi bena diversi kappelli u ċentri pastorali li qegħdin jaqdu l-ħtiġijiet ta' din il-komunità li dejjem qegħda tikber. Fi knisja oħra f'din il-parroċċa fil-post ta' Joao Sampaio, l-Hadd 20 ta' Settembru, Mons Isqof mexxa l-funzjoni tal-Grizma tal-Isqof. Bqajna milqutin bid-devozzjoni tal-biċċa l-kbira tal-krezimandi li kienu tassew imhejjija biex jirċievu dan is-sagrament. F'din il-komunità Mons Isqof Mario Grech inawgura Ċentru ġdid tal-katekezi.

Wara nofsinhar, kien imiss mbaġħad li nżuru l-parroċċa ta' Dun Jimmy f'Messias. Messias u Maceiò mħumiex il-bogħod. Xi nofs siegħa karrozza. Meta Dun Jimmy kien kappillan fl-ewwel snin tiegħu fil-Brażil, Messias kienet tagħmel parti mill-parroċċa tiegħu. Illum hija parroċċa għaliha. Għandhom knisja helwa mibnija bil-ħidma ta' Dun Alex Cauchi li għamel żmien ukoll f'dawn l-inhawwi. Bħalissa Dun Jimmy huwa mpenjat fil-bini ta' Ċentru Pastorali żgħir u kappella ġdida għal madwar 700 familja f'żona tal-bini ġdida li ser titla fix-xhur li ġejjin. F'din il-belt Dun Jimmy kien diġa' ha hsieb jibni knisja li ddedikaha lir-Ragħaj it-Tajjeb b'tifkira tal-benefatturi miż-żona taċ-Ċawla li jsostnuh fil-ħidma missjunarja. Mons. Isqof mexxa ċelebrazzjoni sabiħa fil-knisja ta' Messias u granet wara f'ċelebrazzjoni oħra, amministra ukoll is-sagrament tal-maġħmudija.

Ma' Dun Jimmy, Mons Isqof kellu esperjenza sabiħa fis-Seminarju Interdjoċesan ta' Maceiò fejn ġie mistieden

imexxi ukoll quddiesa ghas-Seminaristi flimkien mar-Rettur Padre Delfino, li kien ukoll għal xi żmien kappillan ta' Dun Jimmy meta dan wasal l-ewwel darba l-Brazil. Dun Jimmy għad baqgħalu hafna x'jaqsam mas-Seminarju għax barra milli hu *lecturer* hu ukoll responsabbli mill-koordinament tal-programmi tal-istudji. F'dan is-Seminarju Dun Jimmy ha hsieb li jghin ukoll fl-infrastruttura tiegħu bi proġetti utli, fosthom forn modern tal-hobż li huwa mħaddem mill-istess seminaristi. Hawn ukoll ha hsieb li jorganizza l-librerija li hija l-qalb ta' kull centru ta' studju.



Fil-parroċċa ta' Dun Salv Vella, Maceiò

Ma kienx jonqos lanqas żjara lil-belt ta' Murici fejn Dun Jimmy għamel 9 snin kappillan. Kien ta' sodisfazzjon għal Mons. Isqof Mario Grech li jiltaqa' ma diversi persuni minn din il-belt li sabu għajnuma permezz ta' benefatturi Għawdxin biex ikomplu bl-istudji tagħhom u illum għandhom impjeggi li permezz tagħhom jghixu l-familji tagħhom.

Żjara oħra f'din id-djoċesi kienet lil Dun Alex Cauchi li f'dawn l-aħhar xhur inhatar kappillan ta' Japaratinga. Parroċċa li nqatgħet dan l-aħhar. Kien ilu snin kbar ma jkun hemm saċerdot residenti f'dawn l-inhawi. Kollox irid jibda kwazi mill-ġdid b'ħafna diffikultajiet. Wahda mill-mumentanti sbieħ f'Japaratinga kienet il-funzjoni li mexxa l-Isqof Mario Grech bit-tqegħid tal-ewwel ġebba ta' Ċentru Pastoral għid fil-parroċċa fejn ikunu jistgħu jsiru laqgħat ta' formazzjoni u katekezi. Dun Alex fis-snin l-imghoddija hadem hafna man-nies tal-Moviment Sen Terra, nies li m'għandhomx fejn joqgħodu u rnexxielu

jakkwista meddjet twal ta' art minn għand l-awtoritajiet ċivili permezz tar-riforma agrarja, biex dawn il-bnedmin ikollhom saqaf fuq rashom. Mhux lakemm tiddekrivi t-tribolazzjonijiet kollha li għadda minnhom Dun Alex sakemm irnexxielu jakkwista dan! Ma setax jonqos li nżuru ukoll wahda minn dawn il-komunitajiet li għadha kemm ħadet biċċa art kbira biex jibnu djarhom u jkabbbru l-uċuh tar-raba. Xi uhud minn dawn ir-residenti offrew prodotti ta' frott lil Mons. Isqof Grech li issa bdew ikabbbru fuq l-art mogħtija lilhom.

L-aħhar zjarat tagħna kienu fl-istati ta' Pernambuco f'Recife u Paraiba f'San Miguele di Taipu. Dawn saru bejn it-Tnejn 21 u l-24 ta' Settembru. F'Recife Mons Isqof iltaqa' ma' Salvador Dimech u l-familja tiegħu. Salvador li huwa miż-Żebbuġ Għawdex ilu għal diversi snin jahdem bhala missjunarju lajk f'żona ta' periferija ta' Recife. Waqqaf diversi kooptivi u skejjet u huwa mpenjat f'ħidma ta' promozzjoni umana. Salvador u martu Nagela laqgħu lil Mons Isqof u l-grupp kollu li kienu jakkumpanjawh fid-dar tagħhom u urew ospitalità kbira hafna. Laqgħa oħra f'din il-belt kienet ma' Ġanni Muscat li huwa minn Nadur. Hu ukoll huwa missjunarju lajk impenjat f'ħidma ta' promozzjoni umana f'żona periferika ta' Recife. F'Recife Mons Isqof żar il-qabar tal-magħruf Isqof Helder Camara fil-Katedral ta' Olinda.



Parroċċani żgħar ta' Maceiò

Sagħtejn bogħod minn Recife għandna ukoll missjunarju mill-Għarb Dun Ġamri Cauchi. Ilu 'l fuq minn 40 sena f'dawn l-inhawi qrib il-belt ta' Joao Pessoa fil-parroċċa ta' S. Miguele di Taipu. It-Tlieta 22 ta' Settembru, Mons Isqof mexxa ċelebrazzjoni sabiha fil-knisja

parrokkjali u minkejja li wasalna tard minhabba t-traffiku, in-nies xorta waħda baqghet fil-knisja tistenniena biex tagħti merħba lill-Isqof Grech li ġie jżur lill-komunità minn daqshekk bogħod. Dun Ġamri huwa saċerdot li hađem fost hafna diffikultajiet biex jiddefendi d-drittijiet tal-esklużi fosthom ta' dawk li ma kellhomx art u dar tagħhom. Irnexxielu b'ħafna diffikultajiet u kultant sogru personali jakkwista meddjet kbar ta' raba għal dawn in-nies. Fil-fatt wara l-ikel fid-dar tal-parroċċa, Dun Ġamri hađna nżuru waħda minn dawn il-komunitajiet. Qattajna ftit ħin mhux ħażin ma' waħda minn dawn il-familji li bdew juruna l-prodotti li qegħdin ikabbru fir-raba li ġie mogħti lilhom. Kien tassew mument sabiħ għalina lkoll li stajna nqattgħu ftit ħin ma' din il-familja fil-preżenza ta' Dun Ġamri li tant hađem biex jara li xi darba tibda isehħ ġustizzja soċjali ma tant familji li iħossuhom esklużi mis-soċjetà. Lura lejn Alogoas għamilna l-aħħar żjarat tagħna lil Dun Alex, Dun Salv u Dun Jimmy. Żorna ukoll *Facienda Esperanza*: esperjenza djoċesana ta' programm ta' rijabilitazzjoni għad-drogati

L-aħħar żjarat ta' Mons. Isqof kienu fil-Belt ta' Salvator di Baia u Rio di Janiero. Akkumpanjati minn Dun Jimmy Xerri f' Salvator it-Tnejn 28 ta' Settembru, Mons. Isqof Mario Grech iltaqa' mal-Kardinal primat tal-Brażil, l-Eminenza tiegħu Geraldo Majella Agnello fir-residenza tiegħu. Dan il-kardinal huwa midħla kbira t'Għawdex peress li qabel kien għal diversi snin Arċisqof ta' Londrina. Fil-fatt qalilna li l-ewwel żjara tiegħu f'Għawdex kienet fl-1973. L-aħħar waħda kienet f'Mejju li għadda għall-



Dun Jimmy Scerri juri lill-Isqof il-pedamenti ta' knisja ġdida f'Messias

festi ta' San Pawl fil-Munxar. Il-Kardinal Agnello kellu kliem ta' tifhir għall-hidma tal-Missjunarji Maltin u irringrazzja hafna lil Mons. Isqof Mario Grech tal-kontribut tad-djoċesi tagħna fil-hidma missjunarja.

F'Rio Di Janiero, apparti xi postijiet ta' interess turistik u fosthom il-*Corcovado* fejn hemm l-istatwa ta' Kristu Salvatur li tiddomina l-belt meraviljuża ta' Rio, Mons. Isqof kellu żewġ laqghat interessanti, waħda fis-Seminarju ta' Rio u l-oħra fl-abbazija ta' San Benedettu fl-istess belt. Fis-Seminarju Mons. Isqof ġie milqugħ mir-Rettur li b'ospitalita' kbira stieden lill-grupp kollu għal ikel ta' nofs in-nhar. F'Rio hemm diversi vokazzjonijiet. Bħalissa hemm ukoll saċerdot minn Maceiò li bil-hidma ta' Dun Jimmy qiegħed jagħmel l-istudji tiegħu f'dan is-Seminarju. Fl-Abbazija ta' San Benedettu, apparti s-sbuħija tal-knisja ddedikata lill-istess qaddis u li hi gawhra

ta' arkittetura fi stil *rococo*, stajna nammiraw l-entuzjażmu ta' diversi zghażaġh mill-belt ta' Rio li skoprew f'dan l-istil ta' hajja mument ta' formazzjoni u mixja spiritwali. Fil-laqgħa li Mons. Isqof Mario Grech kellu mal-Abbati zaghżuġ tal-Abbazija huwa ġie mogħti tagħrif dwar il-hidma kbira li twettaq l-abbazija f'din il-belt. Bħalissa anke f'din l-abbazija n-numri ta' vokazzjonijiet huma kbar, tant li hemm madwar 50 religjuż.

Biż-żjarat tagħna f'dawn il-postijiet ta' Rio, għalaqna l-miġja tagħna fil-Brażil flimkien ma' Mons. Isqof il-Hamis l-1 ta' Ottubru 2009 fuq nota tassew pożittiva! Hemm hafna affarijiet sbieħ x'wiehed jirrakkonta,



Knisja tar-Raġħaj it-Tajjeb f'Messias



Fr Alex Cauchi ma' missieru f' Japaratinga



Dun Ġamri Cauchi ma' xi bdiewa f' San Miguele de Taipù

fosthom l-imħabba kbira tal-Benefatturi Maltin u Għawdxin li sostnewh b' sagrificċji kbar il-hidma tal-missjunarji tagħha. F'kull post li żorna hemm preżenti l-qalb ġeneruża tan-nies twajba tal-gżejjer tagħna. Hemm ukoll hafna tbatija, frustrazzjoni, u xi ftit qtiegħ il-qalb li huma elementi li jakkumpanjaw kull hidma marbuta mal-evanġelizzazzjoni. Imma hemm hafna x' jagħmillek kurraġġ. Hemm hafna ta' xhiex wieħed irodd ħajr lil Alla. Ma' Mons. Isqof Mario Grech għandna nħossuna kburin li xi uħud minn fost ħutna qegħdin għas-servizz ta' qadi u mħabba, f'opra ta' promozzjoni tal-bniedem shiħ. J'Alla din l-esperjenza tkompli theġġeġ lilna ukoll b' entużjażmu dejjem ġdid biex inwasslu l-Kelma t'Alla fi xtutna u lil hinn minnhom.



Proġett ta' Salvador Dimech f' Recife



Il-parroċċa ta' Dun Ġamri Cauchi f' San Miguele de Taipù